

Il-Festi f'Hal Għaxaq u t-Tieni Gwerra Dinjija

Joe M. Abdilla




Fi żminijiet normali, il-festi jigu organizzati b'ahjar mod possibbli u kulhadd jipprova jgawdihom mill-ahjar li jista'. Dan kollu jsir meta l-bnedmin ikunu qegħdin jgħixu hajja normali u trankwilla. Anki f'dawn iż-żminijiet normali, meta individwu partikulari jkollu xi nkwieta jew żmien diffiċli għalih, tista' tgħid li l-festi jkunu l-ewwel haġa li dan il-bniedem partikolari ma tantx jaħseb fuqhom.

Issa immaġina ftit meta Malta kollha sabet ruhha imdahhla fi gwerra, kemm il-Maltin kellhom moħħ biex jibqgħu jorganizzaw il-festi tagħhom. La setgħu u lanqas kien possibbli li jibqgħu jorganizzawhom minhabba l-inkwiet kbir li sabu ruħhom fihom.

It-Tieni Gwerra Dinjija ma faqqgħetx f'daqqa. Kien ilu jinħass li b'dak li kien qiegħed jigi fl-Ewropa fil-bidu tas-sinjura 30, kien se jwassal għal xi konflitt kbir. Il-Ġermaniżi kien moħħom kif se jieħdu artijiet kbar ewropej taħt idejhom u mill-banda l-oħra, it-Taljani kien moħħom kif se jiddominaw artijiet fl-Afrika ta' Fuq. L-Imperu Brittaniku beda jopponihom u dan wassal biex il-Lega tan-Nazzjonijiet f'Ginevra għamlet sanzjonijiet kbar kemm kontra l-Ġermanja Nazista kif ukoll kontra l-Italja Fawxista u dan komplika kabbar il-possibiltà ta' gwerra.

Bil-patt ta' Ruma bejn Hitler u Mussolini, il-possibiltà ta' gwerra nbidel għal realtà tant li fl-1939 giet iddikjarata gwerra fl-Ewropa bejn l-Imperu Ngliz fuq naħa waħda u l-Ġermanja u l-Italja fuq in-naħa l-oħra. Malta bħala kolonja Inġliża nqabdet f'din il-gwerra. Għalkemm konna kolonja Ngliza, xorta waħda kien hawn ċertu ġibda lejn it-Taljani. Dan jista' jkun minhabba li konna qrib wisq ta' dan il-pajjiż u mill-banda l-oħra l-istess Taljani kienu jqisuna bħala territorju tagħhom.

Barra minnekk, kien hawn wisq impatt kulturali, reliġjuż u storiku Taljan fuq pajjiżna. Il-Gvernatur ta' Malta, Sr Charles Bonham-Carter, biex ibieghed dan il-periklu, beda jdur l-ibliet u l-irhula Maltin u jagħmel kuraġġ lill-Maltin biex jibqgħu sodi lejn l-Imperu Ngliz. F'Hal Għaxaq ġie nhar il-15 ta' Novembru 1936 u ltaqa' mal-Għaxqin kollha fosthom mal-kazini tal-Banda li kellhom kontroll sod fuq ir-residenti.




Djar imwaqqa' f'Hal Għaxaq bil-bombi tal-gwerra
17, Triq Santa Marija

Meta faqqgħet il-gwerra b'mod uffiċjali u l-Maltin baqgħu sodi u lejali lejn l-Imperu Ngliz, pajjiżna sab ruħu attakkat mill-ajru l-ewwel mill-ajruplani Taljani u wara minn dawk Ġermaniżi. F'dan l-inkwiet kollu, kien hawn fuqieħ wieħed iħabbell moħħu u l-ewwel haġa li neħhew kienu l-festi. Xorta waħda kien isir xi haġa f'jum il-festa imma tant kien isir kolloxx ta' malajr u mingħajr ċerimonji żejda li ħafna Għaxqin lanqas kienu jindunaw li hu jum il-festa tagħhom.

Dun Ġużep Naudi, il-Kappillan, kien ingħata struzzjonijiet (bħall-Kappillani kollha ta' Malta) mill-Gvernatur waqt iċ-ċerimonja tal-Kandlor tas-sena 1939, li f'każ ta' gwerra kellu jnaqqas sew miċ-ċerimonji reliġjużi biex kemm jista' jkun il-poplu ma jiltaqax f'numru kbir fl-istess ħin u l-festi kienu fost dawk iċ-ċerimonji li kellhom jitnaqqas jew jitneħhew. Għalkemm fil-knisja parrokkjali kienu jsiru xi ċerimonji qosra u ta' malajr, fuq barra ma kien isir assolutament xejn.

Waqt il-gwerra, f'Hal Għaxaq twaqqaf Kumitat tal-Protezzjoni tan-Nies li kellu lill-istess Kappillan bħala *Chairman* u lis-Sinjuri Emanuel Spiteri, Edward Buttigieg u Joe Cilia (Kap tal-Iskola) bħala membri. Xogħolhom kien li jieħdu ħsieb it-tmexxija tar-raħal f'kull bżonn. L-ewwel xogħol afdat lilhom kien li jibdedw jithaffru numru ta' xelters bħala protezzjoni għan-nies waqt l-attakki mill-ajru. Sakemm thaffru dawn ix-xelters, in-nies Għaxqin kienu jstokkew fil-kannierja tal-knisja parrokkjali. F'dan l-istess post ġew merfugħa ħafna mit-teżori tal-knisja parrokkjali fosthom anki l-istatwi ta' Santa Marija u ta' San Ġużep għalkemm kien hemm żmien li dawn l-istess



Il-Kannierja tal-Knisja Parrokkjali fejn kienu jstokkew
n-nies ta' Hal Għaxaq qabel tlestew ix-xelters




statwi ġew merfugħa f' postijiet oħra fosthom anki fi djar privati.

Wara li tlesta t-thaffir tax-xelter fil-pjazza, il-bini tal-Każin Santa Marija beda jintuża bħala skola u dan minħabba li kien qrib ix-xelter u għalhekk f'każ ta' attakk mill-ajru, it-tfal setgħu jittieħdu jistkennu f'dan ix-xelter.

Is-snin bejn l-1939 u l-1941, f'jum Santa Marija kienet issir biss quddiesa quddiesa kantata f'nharha u daqshekk imma fis-sena 1942, barra l-quddiesa kantata, saret purċissjoni qasira fil-pjazza bir-relikwa tal-Madonna. Il-quddiesa tmexxiet mill-Isqof Emanuel Galea. Matul din il-festa sar talb speċjali minħabba li mill-Ingilterra kienu telqu numru kbir ta' vapuri lejn Malta mgħobbjin b'ikel, żejt u proviżjon. Dan il-vjaġġ kien l-uniku tama li kien baqa' għalina l-Maltin biex nibqgħu nirreżistu kontra l-għadu. Dawn il-vapuri kienu kontinwament attakkati mill-ajruplani tal-għadu u għalhekk kien hawn il-biża li jekk dan il-vjaġġ ma jasalx Malta, aħna kellna nċedu f'idejn l-għadu għax kollox kien spiċċa.

Dan ma kellux iseħħ għax granet biss wara Santa Marija, daħlu xi vapuri fil-Port il-Kbir f'dak li sal-lum għadu magħruf bħala l-Konvoj ta' Santa Marija. Dan biddel l-andament kollu tal-gwerra. Kieku Malta



20, Triq il-Mandraġġ



24-25, Triq San Karlu

ċediet f'idejn it-Taljani u l-Ġermaniżi, l-Ingliżi ma kienx ikollhom triq faċli lejn l-Afrika ta' Fuq u għalhekk il-Faxxisti u n-Nażisti kienu jkomplu jiddominaw dawn l-artijiet.

Fit-28 ta' Awwissu 1942, il-Gvernatur il-ġdid ta' Malta, Lord Gort, habbar il-wasla tal-Konvoj u l-ogħti tal-George Cross lill-Maltin għall-qlubija li wrew matul dan iż-żmien diffiċli. Iċ-ċerimonja tal-għoti ta' din il-midalja, saret il-Hadd, 13 ta' Settembru 1942 f'Misraħ il-Palazz, il-Belt Valletta. Hafna nies attendew għal din iċ-ċerimonja u Hal Għaxaq kien rappreżentat mill-Kappillan tal-Parroċċa u mill-President u s-Segretarju tal-Każini tal-Banda. Din l-istess medalja u l-ittra mibgħuta mir-Re Ġorġ VI, bdiet tiġi mdawwra mal-ibliet u l-irhula Maltin fosthom f'Hal Għaxaq fejn nhar il-Ġimgħa, 18 ta' Settembru, din tpoġġiet fuq pedestal fuq it-taraġ taz-zuntier fejn l-Għaxqin setgħu jarawha.

Wara s-sena 1943, l-attakki mill-ajru bdew jonqsu u għalhekk il-festi f'Malta reġgħu bdew jiġu organizzati b'aktar heġġa. Kull sena bdiet issir xi haġa ġdida sakemm fis-sena 1945, il-festi

bdew isiru b'mod normali. F'din l-istess sena, il-festa ta' Santa Marija kienet waħda minn dawk il-kbar tant li anki l-Banda Santa Marija taħt id-direzzjoni ta' Mro. Carmelo Baldacchino ħadet sehem fil-purċissjoni b'daqq ta' innijiet Marjani.

Kif rajna, iż-żmien tat-Tieni Gwerra Dinjija kien wiehed ta' tbatija u faqar kbir. Għalkemm il-poplu Malti kellu jinfatam mid-drawwiet u t-tradizzjonijiet reliġjużi tiegħu minħabba dawn l-istess tbatijiet, xorta waħda ma nsiehomx tant li kif appena l-piż tal-gwerra beda jonqos minn fuq Malta, il-Maltin reġgħu irrikorrew lejn it-tradizzjonijiet reliġjużi tiegħu. Għalkemm Malta kienet għadha mkissra bl-attakki tal-bombi, u Hal Għaxaq kien qiegħed fl-istess qagħda tal-kumplament tal-pajjiż, mal-ewwel okkażjoni l-Għaxqin bdew jaħsbu kif se jreġgħu jibdeu jorganizzaw il-festi tagħhom.

Dak li lanqas it-Tieni Gwerra Dinjija ma nrexxiliex tagħmel, (jiġifieri li toqtol il-festi reliġjużi Maltin) ara ma nkunux aħna stess li nippruvaw nagħmlu dan. Il-festi Maltin għadhom b'saħħithom sal-lum għax b'żajna għalihom. Noqogħdu attenti li bl-attivitajiet li llum qegħdin norganizzaw ma nitilfux it-tifsira tat-tradizzjonijiet marbuta mal-festi. Illum, waqt il-granet tal-festi qegħdin norganizzaw attivitajiet li tista' ssejthom kollox imma żgur li ma tistax torbothom mal-festi. Ma nħallux li dawn l-attivitajiet inessuna l-veru valuri tal-festa Maltija.



Il-Purċissjoni nhar il-festa ta' Santa Marija fl-1945